

ವಿಶ್ವಸಹಕೃತಂ ಶ್ರೀಗಣೇಶಸ್ತೋತ್ರಂ




.. ಶ್ರೀಗಣೇಶಾಯ ನಮಃ ..
ವಿಘ್ನೇಶಾಯ ನಮಸ್ತುಭ್ಯಂ ಪರಾತ್ಪರತಮಾಯ ಚ .
ಹೇರಂಬಾಯ ಗಣೇಶಾಯ ಗಣಾನಾಂ ಪತಯೇ ನಮಃ .. 30..
ಮಾಯಾಕಾರಶರೀರಾಯ ಮಾಯಿಕಶಿರಸೇ ನಮಃ .
ತಯೋರ್ಯೋಗೇ ಸುದೇಹಾಯ ಗಜಾನನ ನಮೋಽಸ್ತು ತೇ .. 31..
ರಾಜಸಾಯ ನಮಸ್ತುಭ್ಯಂ ಸೃಷ್ಟಿಕರ್ತ್ರೇ ಕೃಪಾಲವೇ .
ಸಾತ್ವಿಕಾಯ ಸದಾ ಸರ್ವಪಾಲಕಾಯ ನಮೋ ನಮಃ .. 32..
ತಾಮಸಾಯ ಜನಾನಾಂ ತು ಸಂಹರ್ತ್ರೇ ಕಾಲರೂಪಿಣೇ .
ಕರ್ಮಣೇ ತ್ರಿಸ್ವರೂಪಾಯ ನಮೋಽಹಂಕೃತಿಧಾರಿಣೇ .. 33..
ಚಾಲಕಾಯ ಮಹಾಮೋಹದಾಯಿನೇ ಶಕ್ತಿರೂಪಿಣೇ .
ಗುಣೇಶಾಯ ಗುಣಾನಾಂ ವೈ ಸತ್ಪಾದಾರಾಯ ತೇ ನಮಃ .. 34..
ಬಿಂದುಮಾತ್ರಶರೀರಾಯ ಸೋಽಹಂಕಾರಾಯ ದೇಹಿನೇ .
ಬೋಧಾಯ ಪ್ರಕೃತಿಸ್ಥಾಯ ಖೇಲಕಾಯ ನಮೋ ನಮಃ .. 35..
ವಿದೇಹಾಯ ಪರೇಶಾಯ ಸ್ವಾನಂದಾಯ ನಮೋಽಸ್ತು ತೇ .
ಅಯೋಗಾಯ ಸುಶಾಂತಾಯ ಯೋಗೇಶಾಯ ನಮೋ ನಮಃ .. 36..
ಕಿಂ ಸೌಮಿ ತ್ವಾಂ ಗಣಾಧ್ಯಕ್ಷ ಯೋಗಶಾಂತಿಸ್ವರೂಪಿಣಂ .
ತವ ದರ್ಶನಜೇನೈವ ಬೋಧೇನ ಸ್ತುತವಾನಹಂ .. 37..
ಏವಮುಕ್ತ್ವಾ ವಿಶ್ವಸಹೋ ನನಾಮೈವ ಗಜಾನನಂ .
ತಮುತ್ಥಾಪ್ಯ ಗಣಾಧೀಶಸ್ತಂ ಜಗಾದ ಹಿತಂ ವಚಃ .. 38..
(ಫಲಶ್ರುತಿಃ)
ಶ್ರೀಗಣೇಶ ಉವಾಚ .
ತ್ವಯಾ ಕೃತಂ ಮದೀಯಂ ತು ಸ್ತೋತ್ರಂ ಸರ್ವಪ್ರದಂ ಭವೇತ್ .
ಪಠತಾಂ ಶೃಣ್ವತಾಂ ನಿತ್ಯಂ ಭಕ್ತಿವರ್ಧನಮುತ್ತಮಂ .. 39..
ಯಂ ಯಮಿಚ್ಛತಿ ತಂ ತಂ ತು ದಾಸ್ಯಾಮಿ ಸ್ತೋತ್ರಪಾಠತಃ .
ಭುಕ್ತಿಮುಕ್ತಿಪ್ರದಂ ಬ್ರಹ್ಮದಾಯಕಂ ಶ್ರವಣಾಧ್ಯವೇತ್ .. 40..
ಮಯಿ ಭಕ್ತಿದೃಢಾ ತೇ ವೈ ಭವಿಷ್ಯತಿ ಸುಖಪ್ರದಾ .


ಯದ್ಯದಿಚ್ಛಸಿ ತತ್ತತ್ತೇ ಸಫಲಂ ಹ್ಯಸ್ತು ಸರ್ವದಾ .. 41..
ಏವಮುಕ್ತ್ವಾ ಗಣಾಧೀಶೋಽತರ್ದಧೇ ತಸ್ಯ ಪಶ್ಯತಃ .
ವಿಶ್ವಸಹೋ ಗಣೇಶಸ್ಯ ಭಜನೇ ತತ್ಪರೋಽಭವತ್ .. 42..
ಗಾಣಪತ್ಯಾಗ್ರಣೀಃ ಸೋಽಪಿ ಬಭೂವ ಮುಧಲೋಪಮಃ .
ಸದಾ ಮಾಘವ್ರತೇ ಸಂಸ್ಥೋ ಗಾಣೇಶಪಂಚಕೇ ರತಃ .. 43..
ಅನ್ಯಚ್ಛ್ರಣು ಮಹಚ್ಛಿತ್ರಂ ಚರಿತ್ರಂ ಮಾಸಸಂಭವಂ .
ಸರ್ವಪಾಪಹರಂ ವಿಪ್ರ ಶ್ರವಣಾತ್ ಸುಖದಂ ಭವೇತ್ .. 44..
ಚಾಂಡಾಲಃ ಕೋಽಪಿ ನೀಲಾಖ್ಯಃ ಶ್ರುತ್ವಾ ಗಣಪತೇಃ ಕಥಾಂ .
ಮಾಘಸ್ನಾನಪರೋ ಭೂತ್ವಾ ವ್ಯವಸಾಯಂ ಚಕಾರ ಹ .. 45..
ಸ್ನಾತ್ವಾ ಪ್ರಾತಸ್ತತಃ ಸೋಽಪಿ ವ್ಯವಸಾಯಪರೋಽಭವತ್ .
ರಾತ್ರೌ ಗೀತಂ ಗಣೇಶಸ್ಯ ಗಾಯತಿ ಸ್ಮ ನಿರಂತರಂ .. 46..
ಏವಂ ಗೀತಂ ಮಾಘಮಾಸೇ ಗಣೇಶಂ ದೇವಮಂದಿರೇ .
ಗತ್ವಾ ಗಾಯನ್ ಪುನಃ ಸೋಽಪಿ ಕುಟುಂಬಭರಣೇ ರತಃ .. 47..
ಏಕದಾ ಕಾರ್ಯಸಂಸ್ಥಃ ಸ ಮಾಘಮಾಸೇ ಬಭೂವ ಹ .
ಯಾಮಮಾತ್ರಗತಾಯಾಂ ತು ಯಯೌ ರಾತ್ರೌ ಗಣೇಶ್ವರಂ .. 48..
ಪ್ರಣಮ್ಯ ವಿಘ್ನಹರ್ತಾರಂ ಗೀತಂ ಗೀತ್ವಾ ಸ್ವಮಂದಿರಂ .
ಜಗಾಮ ಮಾರ್ಗಮಧ್ಯಸ್ಥಂ ಪಿಶಾಚಾಃ ಪಂಚ ತಂ ಯಯುಃ .. 49..
ದೃಷ್ಟ್ವಾ ಕ್ರೂರತರಾಂಸ್ತಾನ್ ಸ ಸಸ್ಮಾರ ಗಣನಾಯಕಂ .
ಗಣೇಶಸ್ಮೃತಿಮಾತ್ರೇಣ ಪಿಶಾಚಾಃ ಸ್ತಂಭಿತಾ ಬಭುಃ .. 50..
ತತೋತಿವಿಸ್ಮಿತಾಃ ಸರ್ವೇ ಪಿಶಾಚಾಸ್ತಮಲೋಕಯನ್ .
ಅವಲೋಕನಪುಣ್ಯೇನ ಶುದ್ಧಾಂತರಾ ಬಭೂವಿರೇ .. 51..
ಜಗುಸ್ತಂ ನೀಲಕಂ ವಾಕ್ಯಂ ಪಿಶಾಚಾ ದುಃಖಸಂಯುತಾಃ .
ತಾರಯಸ್ವ ಮಹಾಭಾಗ ಸಂಸಾರಾನ್ನಃ ಪಿಶಾಚಕಾನ್ .. 52..
ತವ ದರ್ಶನಮಾತ್ರೇಣ ಶುದ್ಧಾ ಜಾತಾ ವಯಂ ಕಿಲ .
ತವ ಗಾನಫಲಂ ದೇಹಿ ತೇನ ಮುಕ್ತಾ ಭವಾಮಹೇ .. 53..
ಇತಿ ವಿಶ್ವಸಹಕೃತಂ ಶ್ರೀಗಣೇಶಸ್ತೋತ್ರಂ ಸಂಪೂರ್ಣಂ ..
- .. ಮುದ್ಗಲಪುರಾಣಂ ಅಷ್ಟಮಃ ಖಂಡಃ . ಅಧ್ಯಾಯಃ 26 . 8.26 30-53..
- .. mudgalapurANaM aShTamaH khaNDaH . adhyAyaH 26 . 8.26 30-53..

Proofread by Yash Khasbage, Preeti Bhandare

ವಿಶ್ವಸಹಕೃತಂ ಶ್ರೀಗಣೇಶಸ್ತೋತ್ರಂ

——
Shri Ganesha Stotram Vishvasahakritam

pdf was typeset on June 4, 2024

——
Please send corrections to sanskrit@cheerful.com

